

ဂါဦးနန်းကို



နောက်ကြည့်မှန်ထဲက
မျက်နှာ

အပါအဝင်

ပြစ်မှသည်းစိတ္တတိုများ

နောက်ကြည့်မှန်ထဲက မျက်နှာ

လောက၌ လူတိုင်း တွေ့ကြုံရန် မလွယ်ကူသည့် အံ့ဖွယ်သရဲ အဖြစ် အပျက်ဆန်းများ ဒုနှင့် ဒေး ရှိနေကြောင်းကို ကျွန်ုပ်ယုံကြည် လက်ခံသလို ထိုအချင်း အရာတို့ အား လေ့လာစူးစမ်း မှတ်သားကာ ဖော်ထုတ်ရေးသားရန်လည်း စိတ်အားထက်သန်သည် ။ လူပေါင်းစုံ စိတ်ပေါင်းစုံဖြင့် ဖွဲ့စည်းတည်ဆောက် ထားသော ဤကမ္ဘာ မြေကြီးပေါ်တွင် တစ်ဦးနှင့် တစ်ဦး မေတ္တာတရား ထားရှိခြင်း၊ ဖေးမကူညီခြင်း ... စသော မွန်မြတ်သည့် အနှစ်သာရများကို ခံစားတွေ့ရှိရမည် ဖြစ်သည့် နည်းတူ ရက်စက် ကြမ်းတမ်းခြင်း၊ ကောက်ကျစ် လှည့်ဖျားခြင်း ... စသည့် ယုတ်ညံ့သော အသွင်စရိုက် တို့ ကိုလည်း မလွဲမသွေ တွေ့မြင်ကြရမည်သာ။ ဤသည် မှာ သဘာဝတရားပင်ဖြစ်သည် ။

သို့သော် ... တစ်ခါတစ်ရံ၌ ထိုသဘာဝတရားတို့ နှင့် ဆက်နွှယ်လျက် သဘာဝမကျသော ဖြစ်ရပ်ဆန်းများကို တွေ့ရှိရတတ်သည် ။ သဘာဝလွန် ဖြစ်ရပ်ဆန်းတို့ သည် သဘာဝတရားတို့ ကို မှီခိုကာ ဖြစ်ပွားလာတတ်သည် ။ ထိုလွန်လွန်ကဲကဲ အထူးတဆန်း ဖြစ်ရပ်များကိုမူ လူတိုင်း တွေ့မြင်ရန် ဖြစ်နိုင်မည်မထင်။ အကြောင်း တိုက်ဆိုင်သူတို့ သာ ကြုံဆုံရတတ်၏။ ထိုသို့ တွေ့ကြုံရသူ များ ထဲတွင် ကျွန်ုပ်၏ မိတ်ဆွေတစ်ဦး ဖြစ်သူ အငှားယာဉ်မောင်း - ကိုမြင့်ရွှေသည် လည်း တစ်ယောက်အပါအဝင်။

ကိုမြင့်ရွှေသည် အငှားယာဉ်မောင်း တစ်ဦးဖြစ်သည်။ အသက်(၃၅) နှစ် ဝန်းကျင်ခန့်ရှိပြီး အသားညိုညို အရပ်ပူပြတ်ပြတ်နှင့် လူဖလံလေး တစ်ဦးဖြစ်သည်။ ယခင်က ကုမ္ပဏီတစ်ခု၌ အရောင်း ဝန်ထမ်းအဖြစ် ဝင်ရောက်လုပ်ကိုင် ခဲ့သော်လည်း စားဝတ်နေရေး အဆင်မပြေလှသဖြင့် အလုပ်ထွက်လိုက်ကာ စုဆောင်းငွေတို့ဖြင့် ကားတစ်စီး ဝယ်ယူပြီး Taxi မောင်းခြင်း အလုပ်ကို လုပ်ကိုင်နေလေသည်။

ကိုမြင့်ရွှေက အိမ်ထောင်သည် ဖြစ်၍ ကလေး(၂)ယောက်ရှိ၏။ နှစ်ယောက်လုံး မိန်းကလေး များ သာဖြစ်ရာ ဖခင်ဖြစ်သူ - ကိုမြင့်ရွှေမှာ သမီးနှစ်ယောက်ကို အလွန်ချစ်လေသည်။ ကိုမြင့်ရွှေ၏ ဇနီး-မသူဇာကလည်း 'စီးတဲ့ ရေ - ဆည်တဲ့ ကန်သင်း' ဖြစ်သောကြောင့် သူတို့ မိသားစုလေးမှာ သီရိဂေဟာပမာ မြင်ရသူအဖို့ စိတ်ချမ်းမြေ့ ကြည်နူးစရာ။

ကိုမြင့်ရွှေက ရိုးသား၍ အလုပ်ကို ကြိုးစားလုပ်ပြီး စိတ်ရှည် သည်းခံသူဖြစ်ရာ ရပ်ထဲ ရွာထဲတွင် လည်း လူချစ်လူခင် ပေါ်သည်။ ရပ်ရွာနေလူ အများ နှင့် လည်း ရန်ဖြစ်ခြင်း၊ ကတောက်ကဆ ဖြစ်ခြင်း မရှိ။ သို့ပေသိ ... သူ့မှာ လည်း သူ့ကံနှင့် သူ။ သွားလေရာ အရပ်တိုင်း တစ်ခုမဟုတ်တစ်ခု ထူးထူးဆန်းဆန်း ကြုံရတတ်သည်။ သူ တွေ့ကြုံလာသော အကြောင်းအရာ တို့ မှာ လည်း အံ့ဩစရာ၊ ရင်ထိတ်စရာ ကောင်းလွန်းလှသဖြင့် နားဆင်သူအဖို့ အသည်းတယားယား ရင်တမမ ဖြစ်ရသည် ချည်း။

"ကြုံလည်း ကြုံတတ်ပါပေ့ ကိုမြင့်ရွှေရယ် ..."

ဟု ရပ်ကွက်မှ ရင်းနှီးသူတချို့က ထောပနာပြုရသည် အထိ။

ကိုမြင့်ရွှေက ကျွန်ုပ်နှင့် အိမ်နီးချင်းလည်း ဖြစ်၊ ကိုမြင့်ရွှေ၏ မိန်းမ-မသူဇာနှင့် ကျွန်ုပ်ကလည်း ဆွေမျိုးသားချင်းလို ခင်မင်ရင်းနှီး သူများ

ဖြစ်၍ ယခုကဲ့သို့ ကိုမြင့်ရွှေ၏ ဖြစ်ရပ်မှန် ဇာတ်လမ်းကို ခရေစတုတွင်း
ကျ ကြားသိခွင့် ရခဲ့ခြင်း ဖြစ်ပေသည်။ ။ ယခု ရေးသားဖော်ပြမည့် ဇာတ်
လမ်းကို သည်းထိတ်ရင်ဖို ဝတ္ထုတစ်ပုဒ်ဟု ဆိုရမလား၊ သို့မဟုတ် ဂမ္ဘီရ
ဆန်းကြယ် ဝတ္ထုတစ်ပုဒ်ဟု သမုတ်ရမလား ဆိုတာကိုတော့ ကျွန်ုပ်ကို
ယ်တိုင် ဝေခွဲရ ခက်နေဆဲ ရှိသည် မို့ စာဖတ်သူ၏ အဆုံးအဖြတ်ကိုသာ
နားစွင့်လိုက်ရ ပါတော့မည်။
